

Mons. Dun Gerard Frendo
(1916 - 1994)

**Tislma lill-eks-Arcipriet ta' Hal Qormi
fil-25 sena minn mewtu**

Fabian Mangion B.A., S.Th. Lic. (Melit.)

L-ewwel ġid li daħal f'dawn il-gzejjer, daħal ukoll fuq ix-xtut ta' Hal Qormi.¹ Minn żminijiet imbiegħda, dawn l-inhawi kienu l-qofol tal-kummerċ. Hawn beda t-tkabbir tal-qoton u d-dwieli, it-tpartit tal-uċuħ tar-raba' mal-barranin, ix-xiri, it-tnixxif u t-thin tal-qamħ. Din l-industrija wasslet għall-bini ta' għadd ta' fran, hekk li, sa mis-seklu sbatax, dan ir-raħal sar magħruf bhala *Casal Fornaro*. Din is-sengha baqgħet tiżdied u, mal-miġja tal-Kavallieri f'Malta fl-1530, dan ir-raħal kompli jikber.

Dan kollu jwassalna nifhmu għaliex meta, fl-1436, l-Isqof Senatore de Mello għaraf l-eżistenza tal-ewwel għaxar parroċi ta' Malta, Hal Qormi kien wiehed mill-ewlenin.² Fir-Rollo tal-Isqof de Mello hemm indikat li Don Marcus de Torrance kien il-kappillan tal-parroċa u li kellu 12-il uqija flus fis-sena, somma kbira għal dak iż-żmien. Għaldaqstant, fin-nuqqas ta' data preċiża tat-twaqqif ta' din il-parroċa, dan huwa l-ewwel kappillan ċert li nafu bih.

Mal-mixja tas-snin, Hal Qormi tant kiber li minnu hargu numru ta' parroċi u għalhekk din il-parroċa llum hija mogħnija bit-titlu ta' Arcimatriċi.³ Dan kollu juri biċ-ċar li għal tul ta' ftit inqas minn sitt sekli, din il-parroċa kienet immexxija minn ragħajja habrieka li, l-ewwel u qabel kollox, fittxew li jkattru u jsostnu l-ġid spiritwali ta' dawk fdati taht il-harsien tagħhom.

Iben Belt Pinto

Fid-29 ta' April tas-sena 1900, allura fl-ewwel sena tas-seklu għoxrin, żewġ żgħażaġh Qriema wiegħdu, quddiem Alla, imhabba għal dejjem lil xulxin. Dakinhar huma taw bidu għal familja ġdida fi hdan il-Knisja. Kienet familja li, propju tul dak is-seklu, kellha ġġarrbet bosta ferhat u wegħhat. Dawn iż-żewġ żgħażaġh, Karmenu Frendo, iben Ġużeppi Frendo u Lorenza mwielda Cassar, u Karmena Azzopardi, bint Karmenu u Elena mwielda Farrugia, mimlijin entużjażmu u mhaddnin minn imhabbet qrabathom, lissnu l-kelmiet ta' wiegħda matrimonjali fil-knisja parrokkjali ta' San Ġorġ, Hal Qormi, quddiem Dun Manwel Pace, Kappillan tar-raħal.



Karmena Frendo, omm Dun Gerard.

Xhieda ta' dan il-kunsens kien hemm Antonju Attard u Frangisk Muscat.⁴

F'din il-familja, tnisslu ghaxar ulied.⁵ It-tieni l-izghar fosthom, Gerard, tweled nhar it-18 ta' Jannar 1916 fid-dar numru 16, Triq San Bartilmew, Hal Qormi. Jumejn wara, fl-20 ta' Jannar, gie mehud fil-knisja parrokkjali ta' San Ġorġ fejn tghammed mill-Kappillan Dun Manwel Pace.⁶

Appena ghaddew sentejn u nofs minn twelidu, iċ-ċekjen Gerard, safa orfni minn ommu. Fil-fatt, ommu Karmena mietet ta' 38 sena fit-28 ta' Awwissu 1918 fid-dar numru 16, Triq San Bartilmew, Hal Qormi, xahar u ghaxart ijiem wara li welldet l-ahhar wild taghha.⁷

Hekk kif, bla mistenni, missieru sab lilu nnifsu armel b'tant ulied jiddependu minnu, iddeċieda li jinghaqad fit-tieni żwieġ. Dan it-tieni kunsens ta' żwieġ ghal Karmenu sehh fit-8 ta' Settembru 1925 meta hu wiegħed imhabbtu lil Marija Konċetta Azzopardi, oht dik li, sa seba' snin qabel, kienet il-mara tiegħu. Filwaqt li dan iż-żwieġ gie amministrat fil-knisja parrokkjali ta' San Ġorġ minn Dun Gwann Battista Porsella Flores, ix-xhieda tal-kunsens kienu Ġorġ Fava u Ġwanni Gatt.⁸


Fortunatament, fiz-zija Ċettina, Gerard u hutu, sabu t-tieni omm li gharfet tkompli tagħtihom trobbija tajba li kienet kumplimentata minn missierhom, bniedem magħruf sew ghax-xogħol li dejjem wettaq kemm bhala sid ta' hanut tax-xorb fi Triq San Bartilmew u fin-negozju tal-inbid, kif ukoll bhala fratell u rettur fi hdan il-Fratellanza tar-Rużarju.

Gerard irċieva l-ewwel edukazzjoni tiegħu fl-Iskola Primarja tal-Gvern f'Hal Qormi stess.⁹ F'Ottubru tal-1929 dahal is-Seminarju Minuri, il-Floriana, li wasslu għall-eżamijiet tal-matrikola fl-1934. Bhal hafna tfal ta' żmienu, fid-dar kellu kappella żghira b'artal u gandlieri żghar. Kien ukoll abbati fil-kappella tas-Sorijiet Agostinjani qrib id-dar tal-familja. Bla


dubju ta' xejn, dan kollu, imwiežen minn formazzjoni nisranija samma li rċieva mill-ambjent tal-familja, sawwar fih il-vokazzjoni għas-saċerdozju.

Isir qassis

Huwa u jithejja halli jitla' l-ewwel targiet lejn l-artal, gie approvat għat-tonsurata u l-ewwel ordinazzjonijiet. F'dak iż-żmien, waqt li wieħed jersaq għar-rit tat-Tonsura Klerikali quddiem l-isqof, kienet tinqataghlu troffa xagħar mill-isqof stess. Fit-30 ta' Lulju 1938,¹⁰



It-tfajjel Gerard Frendo, fuq is-serkin biż-żiemel, flimkien ma' missieru quddiem id-dar fejn kienet toqgħod il-familja Frendo.




Karmenu Frendo, missier Dun Gerard.



bit-tonsura, Gerard beda jiġi maghdud fost il-kjeriċi. Ir-rit sar fil-Palazz Veskovili tal-Imdina, minn idejn Mons. Mikiel Gonzi, Isqof ta' Ghawdex. Imbaghad, l-ghada, fil-31 ta' Lulju 1938, fil-Kon-Katidral ta' San Ġwann, il-Belt Valletta, f'ordinazzjoni generali mmexxija mill-istess isqof, il-kjeriku Gerard ġie moghti l-ewwel żewġ ordinazzjonijiet minuri: l-Ostjarjat u l-Letterat.¹¹

Fil-Katidral tal-Imdina, nhar it-3 ta' Ġunju 1939, il-kjeriku Gerard irċieva l-Ordinijiet Minuri tal-Eżorċistat u l-Akkolitat minn idejn Mons. Isqof Mikiel Gonzi.¹² Minghand l-istess isqof huwa rċieva l-ewwel fost l-Ordinijiet Maġġuri: is-Suddjakonat, nhar it-18 ta' Mejju 1940, fil-Kon-Katidral ta' San Ġwann, il-Belt Valletta.¹³

Fil-21 ta' Frar 1941, il-kappillan tar-rahal, Dun Anton Vella, kitiblu ittra ta' rakkomandazzjoni li, ikkonservata fl-Arkivju tal-Kurja Arciveskovili ta' Malta, taqra: "*Certifico che il M. Revdo. Sudd. Geraldo Frendo nella mia parrocchia di S. Giorgio, gode buona fama presso il pubblico e esemplare nella frequenza dei S. Sacramenti ed assiduo nel suo servizio in Chiesa.*" (Niddikjara li l-Wisq Reverendu Suddjaknu Gerard Frendo, fil-parroċċa tiegħi ta' San Ġorġ, igawdi fama tajba fost il-pubbliku u huwa ta' eżempju fl-attenzenza għas-Sagramenti Mqaddsa u lieżem fis-servizz fil-Knisja)




Dun Gerard Frendo,
Kappillan tal-Gudja.

Fid-29 ta' Marzu 1941, is-Suddjaknu Frendo ġie ordnat Djaknu fil-Katidral Metropolitan tal-Imdina minn Mons. Mikiel Gonzi, Isqof ta' Ghawdex.¹⁴

Wara li temm l-istudji tiegħu tal-Filosofija u Teoloġija, u anke ġiet fi tmiemha il-formazzjoni tiegħu fis-Seminjaru Maġġuri,¹⁵ fost il-ferh ta' qrabatu u hbiebu, id-Djaknu Dun Gerard ġie ordnat saċerdot nhar l-20 ta' Settembru 1941. Din l-ordinazzjoni, fl-eqqel tat-Tieni Gwerra Dinjija, saret fil-Katidral tal-Assunta, Ghawdex, minn Monsinjur Mikiel Gonzi, Isqof ta' Ghawdex.^{16 17}

Billi l-familja Frendo kienet miktuba fil-Fratellanza tar-Rużarju, kien xieraq li Dun Gerard jiċċelebra l-ewwel Quddiesa Sollenni ta' Radd il-Hajr tiegħu, fil-knisja parrokkjali ta' San Ġorġ Martri, nhar il-5 ta' Ottubru 1941, l-ewwel Hadd tax-xahar, il-jum li fih kienet ġiet iċċelebrata l-festa tal-Madonna tar-Rużarju f'dik is-sena.¹⁸



Is-santa tal-Prima Messa
ta' Dun Gerard.



Mons. Mikiel Gonzi, Arcisqof ta' Malta, waqt iżjara fil-każin tal-Banda San Ġorġ M., Hal Qormi. Mix-xellug jidhru: Dun (aktar tard Mons. Isqof) Annetto Depasquale, l-Arċipriet Gerard Frendo, Mons. Arcisqof Gonzi, Ġorġ Zammit, President tal-Banda, u Mons. Edward Coleiro.

F'dak iż-żmien, Hal Qormi kien mimli sew b'ghadd kbir ta' nies refuġjati tal-gwerra, l-aktar mill-Kottonera li sabu kenn fost il-familji Qriema. B'hekk, Dun Gerard wettaq l-ewwel hidma pastorali tiegħu fost il-Qriema u dawn in-nies, fejn għaraf jagħti dik l-ghajnuna u farag' spiritwali li tinstab biss għand konfessur li tista' tiftah qalbek miegħu. Kien ukoll Assistent Ekkleżjastiku taċ-Ċirkolu tal-Ġuvintur tal-Azzjoni Kattolika, f'Hal Qormi stess.


Appena għaddew tliet snin mill-ordinazzjoni sacerdotali, fit-3 ta' Ottubru 1944, Dun Gerard garrab it-telfa ta' missieru li miet f'nru. 344, Triq il-Kbira, Hal Qormi, fl-eta ta' 66 sena.¹⁹

Bejn l-1946 u l-1951 hadem hafna fl-uffiċċju tal-Opri Missjunarji Pontifiċji u mill-1947 'l quddiem habrek hafna biex ixerred kelma tajba u ta' ġid permezz tal-Missjoni ż-Żgħira. Barra minn hekk huwa kien ukoll sacerdot imfittex hafna għall-predikazzjoni u għall-Eżercizzi tar-Randan.

Isir Kappillan tal-Gudja


Fl-1952, Dun Anton Rapa, li kien kappillan tal-Gudja sa mill-1942, ġie msejjah biex jaqdi d-doveri tiegħu bhala kappillan fil-parroċċa ta' Hal Tarxien. Kif kienet l-użanza f'dawk iż-żminijiet, l-awtoritajiet Ekkleżjastiċi għamlu sejha għall-konkors ta' kappillan ġdid għall-parroċċa tal-Gudja. Fil-fatt, fil-ġurnal *Lehen is-Sewwa* tat-2 ta' April 1952, kien deher avviż li jgħid li dawk li kienu interessati biex jilhqu kappillan ta' dan ir-rahal kellhom jipprezentaw id-dokumenti mehtieġa fil-Kurja Arċiveskovili sas-7 t'April. Kien avżat ukoll li l-eżami għall-imsemmija kariga kien ser isir fid-9 t'April.²⁰

Minn fost dawn li kienu għamlu dan l-eżami kien ġie magħżul Dun Gerard Frendo u fis-6 ta' Mejju 1952 ġie mahtur kappillan ġdid tal-Gudja.²¹ Iċ-ċerimonja tal-pussess saret il-Hadd fil-ghodu, 8 ta' Ġunju 1952 u tmexxiet minn Mons. Emmanuel Galea, Isqof Awżiljarju u Vigarju Ġenerali. Biex jaqdu r-rwol ta' xhieda fil-pussess, Dun Gerard kien għażel lil Dun Ġużepp Zammit (aktar tard kanonku tal-Kolleġġjata ta' San Pawl Nawfragu, il-Belt Valletta) u lil Dun Ġann Marie Scicluna, it-tejn mill-Gudja.²²



Nhar id-29 ta' Settembru 1966, l-Arċipriet Frendo fakkar il-Ġublew tal-Fidda Saċerdotali tiegħu permezz ta' konċelebrazzjoni fil-knisja ta' San Ġorġ, Hal Qormi.





L-Arċipriet Frendo jagħti l-bewsa tal-paċi lil Dun Vinċenz Deguara f'jum il-pussess tiegħu bhala Kappillan ġdid tal-Parroċċa ta' San Sebastjan, Hal Qormi.

Tul il-parrokkat qasir tiegħu fil-parroċċa tal-Gudja, il-kappillan Frendo hadem biex is-Sorijiet tal-Karità jwaqqfu skola kif ukoll kunvent fir-rahhal. Fi żmien tlesta l-pavimnet tal-irham tal-knisja, kif ukoll ġie mibdi x-xogħol tas-sala parrokkjali.²³

Jinhatar Arċipriet ta' Hal Qormi


Is-sacerdot Rabti, Dun Anton Vella, jista' jitqies bhala l-ahhar kappillan u l-ewwel arċipriet tal-parroċċa ta' San Ġorġ, f'Hal Qormi. Fil-fatt, wara li ġie mogħti l-pussess tal-parroċċa fit-18 ta' Novembru 1934, ressaq supplika formali biex il-parroċċa Ġorġjana tiġi mghollija għad-dinjità ta' Arċipretali. Din ix-xewqa tiegħu u tal-Qriemi, intemmet fit-30

ta' Marzu 1953. Fl-1955, l-Arċipriet Vella ġie mahtur kanonku tal-Katidral Metopolitan, u b'hekk, l-arċipretura Qormija sftat vakanti.²⁴

Wara li l-awtoritajiet Ekkleżjastiċi għamlu sejha għall-konkors ta' arċipriet ġdid għall-parroċċa Ġorġjana u sar l-eżami għall-imsemmija kariga,²⁵ il-Hadd, 27 ta' Novembru 1955 Dun Gerard ġie mogħti l-pussess, mill-Isqof Emanuel Galea, bhala arċipriet ġdid tal-Parroċċa ta' San Ġorġ f'Hal Qormi.²⁶ Biex jaqdu r-rwol ta' xhieda fil-pussess, Dun Gerard kien għażel lil Dun Ġużep Azzopardi, viċi-parroku, u lil Dun Vinċenz Borg, li kien bena l-Oratorju Sagra Familja.²⁷

Diffiċli wiehed ikejje u jżen il-hidma pastorali li jwettaq kap ta' parroċċa. Dan għaliex hafna xogħol ta' fejda, parikolarment tqassim ta' għotjiet ta' karità, jibqa' mistur u jkun magħruf minn Alla biss. Fix-xogħol pastorali hemm il-kunfidenzjalità tal-hidma u l-fiduċja li juru l-parruċċani. Għaldaqstant, hafna minn dak li jsir jibqa' mohbi.

B'entużjażmu ta' kappillan żagħżuġh, beda x-xogħol biex jinholoq *status animarum*, jiġifieri statistika tal-qagħda spiritwali ta' kull persuna fil-parroċċa tiegħu. Wara li organizza t-tagħlim tad-duttrina f'taqsimiet, hu stess kien spiss jagħmel żjarat f'dawn iċ-ċentri. Bit-thabrik tiegħu ngħata bidu għaż-Żgħażaġh Haddiema Insara tax-xebbiet, u l-Azzjoni Kattolika tal-irġiel u tal-ġuvintur. F'qalb il-parruċċani, xettel devozzjoni lejn il-Qalb ta' Ġesù u ta' Marija permezz ta' espożizzjoni fl-ewwel Ġimġha tax-xahar u quddiesa bil-fervorin kull l-ewwel Sibb tax-xahar. Kien hu wkoll li ta bidu



Dun Karm Frendo, neputi ta' Dun Gerard.



Il-bidu ta' korteo funebri li beda minn quddiem il-knisja parrokkjali ta' San Ġorġ u wassal saċ-ċimiterju ta' Hal Qormi.

għall-Vjanku tal-morda kollha kull xahar. Fi żminijiet speċjali tas-sena, fosthom fil-Ġimgha Mqaddsa u f' San Ġorġ, kien iġib sacerdoti Għawdxin biex il-parruċċani jinqdeu bla diffikultà fit-twettieq tad-dmirijiet spiritwali tagħhom.

Iżda, imsieħba ma' xogħol pastorali u ta' appostolat, hemm hidma oħra li tidher. Fi żmien il-parrokat tal-Arċipriet Frendo, fost hwejjeġ oħra, sar it-tabernaklu tad-deheb u l-fidda u l-ġawhar, id-dijadema tad-deheb għall-istatwa titulari ta' San Ġorġ u l-induratura tal-pedestall tal-istess statwa, pedestal tal-fidda għar-relikwija ta' San Ġorġ flimkien ma' sett ta' sitt gandlieri tal-fidda li jintużaw mar-relikwija waqt it-translazzjoni ta' lejlet il-festa, settijiet ta' kapep u tunicelli għall-jiem tal-festa titulari, restawr tal-pittura ta' Ġużeppi Całi fl-abside tal-kor, iż-żebgħa u l-induratura tas-saqaf kollu tal-knisja parrokkjali, tibdil tas-sistema elettriċa kollha tal-knisja, tibdil strutturali fil-parti ta' wara tal-knisja, fejn żdiedu xi mħażen għall-irfiġħ tal-armar tal-knisja, awla presbiterali u mużew żgħir għall-antikitajiet, u nbena ċimiterju ġdid u kbir flok dak tal-Infetti.

Flimkien ma' dan kollu, l-Arċipriet Frendo ta spinta lill-festi tal-Ġimgha Mqaddsa inklużi vari ġodda u tkabbir tal-purċissjoni tal-Ġimgha l-kbira. Fl-1961, ingiebet minn Bari, l-Italja, il-vara tal-Ahħar Ċena. Kienet vara ġdida li ġibdet eluf kbar ta' nies għaliex hafna hasbu li vara ta' dak il-kobor ma kienx possibbli li tintrefa'. Flimkien maċ-Ċena, ingiebet vara oħra wkoll minn Bari, dik ta' Ġesu jiltaqa' ma' Ommu Marija.

Fl-1962 sar żvilupp f'żewġ vari oħra: Il-Marbut u l-*Ecce Homo* nbidlu f'żewġ gruppi ta' tliet statwi kull wahda. Żviluppi oħra sehew fl-1965 meta f'Hal Qormi waslet il-vara tad-Depożizzjoni, li turi lil Ġesù f'hoġor Ommu Marija li hija akkumpanjata minn Marija Maddalena u San Ġwann, filwaqt li taht is-salib hemm Nikodemu u Ġużeppi minn Arimatea. Fl-istess sena 1965, waslet rappreżentazzjoni ġdida tal-Veronika, din id-darba bi tliet statwi.²⁸

Hal Qormi hu magħruf bhala wiehed mill-pijunieri tal-introduzzjoni tal-gruppi bibliċi fil-purċissjoni tal-Ġimgha l-Kbira fil-gzejjer Maltin.²⁹ Biżżejjed li wiehed jgħid li sa mill-1961, hafna nies kienu jmorru għall-purċissjoni ta' Hal Qormi, mhux biss għax kellhom vara iżjed iżda wkoll minhabba l-kostumi bibliċi u s-suldati Rumani li wiehed seta' jara. L-akbar żidiet sehew fis-snin hamsin tas-seklu li għadda b'numru ta' *tableaux vivants* mit-Testment il-Ġdid u fuq l-istil tal-istorja tal-passjoni kif ipprezentata f'Oberammergau fil-Bavarja, il-Ġermanja. Dawn kienu saru fuq inizjattiva tal-Arċipriet Frendo li ta lil din il-purċissjoni xejra ta' *pageant*.³⁰ Biex kollox jimxi bl-aħjar mod possibbli, kien ukoll waqqaf Ġunta tal-Ġimgha l-Kbira magħmula minn lajċi u qassisin li damet imwaqqfa hames snin.³¹



Neputi jsir qassis u jmut bikri

Meta Dun Gerard kien qed ihejji biex jiċcelebra l-ewwel anniversarju tal-ordinazzjoni saċerdotali tieghu, f'numru 82, Misrah San Frangisk, Hal Qormi, nhar l-10 ta' Settembru 1942, twieled Karmenu, l-ewwel wild ta' Ġorġ Frendo u Tonina mwieleda Cassar. Kif kien xieraq, kien z-ziju Dun Gerard, hu missieru, li għammdu fit-13 ta' Settembru fil-knisja parrokkjali ta' San Ġorġ. Dun Gerard ukoll kien il-parrinu tieghu meta rċieva l-Grizma tal-Isqof minn Mons. Mikiel Gonzi, Arcisqof ta' Malta, nhar l-14 ta' Jannar, 1951.

Ġie ordnat saċerdot 22 ta' Marzu, 1969 u fis-27 ta' Lulju 1969, iċcelebra l-Ewwel Quddiesa sollenni tieghu fil-knisja parrokkjali ta' San Ġorġ, Hal Qormi. Waqt din il-quddiesa, Dun Gerard Frendo qeda r-rwol ta' *Presbyter Assistens*.

Dun Karm wettaq l-ewwel hidma pastorali, bejn l-1969 u l-1974, bhala viċi-parroku tal-Parroċċa tal-Immakulata Kuncizzjoni, il-Hamrun. Fit-13 ta' Mejju, 1974, ġie mahtur kappillan tal-Parroċċa ta' Santa Marija ta' Had-Dingli.

Fid-29 ta' Ottubru 1978 ġie moghti l-pussess bhala Kappillan tal-Parroċċa ta' San Pietru fil-Ktajjen, Birżebbuġa.

Dun Karm miet bla mistenni fil-ghodwa tat-13 ta' Ġunju, 1980, fid-Dar Parrokkjali, Birżebbuġa. Il-funeral tieghu, iċcelebrat minn Monsinjur Carmelo Xuereb, Vigarju Ġenerali, u diversi qassisin ohra, sar l-ghada fil-knisja parrokkjali ta' Birżebbuġa.³²

Monsinjur tal-Katidral

Il-parrokat twil tal-Arcipriet Frendo ġie fi tmiemu mal-bidu tas-sena 1978 meta ġie nominat kanonku tal-Katidral, koadjutur ta' Mons. Carmelo Farrugia.

“Għal aktar minn 22 sena ħdimt, tlabt, bkejt u fraħt dejjem magħkom. Berikt iż-Żwieġ tal-kotra kbira tagħkom. Għammidt lil uliedkom u bil-Bewsa tal-Mulej, taħt l-ombra ta' Kristu Feddej, niżżilt jistrieħu għal dejjem lill-għeżiež tagħkom ... Inħoss obbligazzjoni kbira għall-koperazzjoni u l-għajjnuna li dejjem tajtuni bit-twegiba għas-sejhat li ta' spiss kont nagħmlilkom ... Stajt forsi għamilt aktar; ta' dan nitlob maħfra kif naħfer ukoll lil min forsi xi darba ma wegibx kif kien imissu.” Hekk kiteb l-Arcipriet Frendo f'messaġġ u stedina lill-parručċani tieghu f'din iċ-ċirkustanza ta' għeluq il-parrokat u l-hatra tieghu bhala monsinjur.

Nhar it-22 ta' Jannar 1978, fil-Katidral tal-Imdina, huwa ha l-ġurament quddiem Mons. Artur Bonnici, Vigarju Ġenerali, u quddiem ix-xhieda Dun Anton Cefai u Dun Salv Sammut.³³ Mal-mewt ta' Mons. Farrugia, fis-17 ta' Jannar 1979, Mons. Frendo sar kanonku effettiv fi hdan il-Kapitlu Metropolitan ta' Malta.

F'dan il-perjodu, minbarra li kien jaqdi d-dimirijiet tieghu fil-Katidral tal-Imdina, huwa baqa' jqaddes u jqarar fil-parroċċa ta' San Ġorġ, Hal Qormi. Min kien jafu mill-qrib, għaraf fih saċerdot li ma ttraskura qatt id-dimirijiet tieghu ta' nisrani u ta' persuna kkonsagrata lil Alla. Mons. Frendo kien, fil-fatt, assidwu fit-talb tal-brevjar u fil-meditazzjoni kuljum, fit-

talba tar-rużarju diversi drabi kuljum u fil-qrar kull ġimgha.

Kien mat-tbexbix ta' lejlet il-Milied tal-1994 li Monsinjur Gerard Frendo ġie msejjaħ biex jissieħeb mal-Hallieq fil-Liturġija tas-Sema biex hemm isib il-hlas tal-hidma twila li wettaq tul 53 sena ta' saċerdozju, jikseb il-konfort u jinghata l-mistrieħ ta' dejjem. Il-funeral tiegħu sar fil-knisja parrokkjali ta' San Ġorġ, Hal Qormi, fis-26 ta' Dicembru 1994, fit-8.30 a.m.,³⁴ u tmexxa mill-kuġin tiegħu, Mons. Lawrenz Spiteri. Fi tmiem il-quddiesa, Mons. Ġużeppi Mercieca, Arċisqof ta' Malta, qal l-aħħar talbiet, filwaqt li bierek u inċensa l-katavru.³⁵

Fi tmiem il-quddiesa tal-funeral, sar korteo, bis-sehem tal-Banda San Ġorġ Martri u tal-Banda Anici, mill-knisja parrokkjali saċ-Ċimiterju Kristu Rxoxt tal-parroċċa ta' San Ġorġ, Hal Qormi, fejn Mons. Frendo ġie midfun fil-qabar tal-familja numru 1, sezzjoni A.

Kif kien xieraq, fl-1 ta' Frar 2005, it-triq li tinsab bejn Triq il-Kbira u Triq il-Wied ġiet imsemmija 'Triq Mons. Ġerald Frendo' biex tibqa' tifikira ġusta u deġġiema ta' dan l-Arċipriet, iben denn ta' *Civitas Pinto*.³⁶

(Endnotes)

- 1 Hal Qormi kellu medda mifruxa hafna ta' art li kienet tibda mill-inhawi ta' Wied is-Sewda (Tal-Hlas) sal-ponta ta' taht il-Forti Sant'Iermu u minn taht Hal-Farruġ (Wied il-Kbir) sat-triq li twassal sal-Imrieħel.
- 2 Id-disa' l-oħra kienu: In-Naxxar, Birkirkara, Bir Miftuh (illum il-Gudja), Haż-Zebbuġ, is-Siġġiewi, iż-Żejtun, iż-Zurrieq, Hal-Tartani (illum Had-Dingli) u l-Mellieħa. (*Newsletter, Digital Archives Website*, Archdiocese of Malta, Issue 5, June 2014, p. 1)
- 3 Minn din il-parroċċa harġu dik tal-Porto Salvo u San Duminku (1571) u San Pawl Nawfragu (1571) fil-Belt Valletta (minn din tal-aħħar harġet il-parroċċa ta' Santu Wistin [1968] fil-Belt Valletta wkoll), dik ta' San Publu (1844) fil-Floriana, dik ta' San Gejtanu (1881) fil-Hamrun (li minnha harġet dik tal-Immakulata Kuncizzjoni [1968] fil-Hamrun ukoll), dik tas-Santissima Trinità (1913) fil-Marsa (li minnha harġet dik ta' Marija Reġina [1967] fil-Marsa wkoll) u dik ta' San Sebastjan Martri (1936) f'Hal Qormi. (*Ibid.*, p. 5)
- 4 Parroċċa San Ġorġ, Hal Qormi, *Liber Matrimoniarum*, Vol. E, p. 362.
- 5 Parroċċa San Ġorġ, Hal Qormi, taht id-data tal-magħmudija, dawn kienu: Marija Dolores (t. 10 ta' Frar 1901), Ġużeppi (t. 3 ta' Frar 1902), Ġorġ (t. 20 ta' Jannar 1903), Antonju (t. 22 ta' Frar 1904), Lwiġi (t. 19 ta' Awwissu 1906), Rozaria (t. 7 ta' Ottubru 1907), Lawrenz (t. 29 ta' Settembru 1910), Agata (t. 22 ta' Awwissu 1913), Gerard u Karmenu (t. 18 ta' Lulju 1918).
- 6 Filwaqt li fil-fonti, flimkien mal-isem Gerard, ġie msemmi wkoll Karmenu u Anġlu, il-parrini f'dan l-ewwel sagrament kienu Ġużeppi Coleiro u martu Rosa. (Parroċċa San Ġorġ, Hal Qormi, *Liber Baptizzatorum*, Vol. K, p. 535)
- 7 Parroċċa San Ġorġ, Hal Qormi, *Liber Defunctorum*, Vol. I, p. 409. Ġiet midfuna l-ghada ta' mewtha fiċ-Ċimiterju ta' Santa Marija Addolorata fil-qabar numru 11 li jinsab f'Divizzjoni Lvant, Sezzjoni V, Kompartiment B. (Arkivju Ċimiterju Santa Marija Addolorata)
- 8 Parroċċa San Ġorġ, Hal Qormi, *Liber Matrimoniarum*, Vol. E, p. 254.
- 9 F'dik il-habta, l-iskola kienet tinsab faċċata ta' fejn illum hemm il-knisja ta' Santa Katerina.
- 10 Arkivju Kurja Arċiveskovili, Malta, *Catalogus Ordinationum in Hac Diocesi Ecclesiam Meliten. Regente Exc. Mo. Ac. Rev.ma Domino Mauro Caruana O.S.B.* (1915-1943), p. 124.
- 11 *Ibid.*, p. 125.
- 12 *Ibid.*, p. 127.
- 13 *Ibid.*, p. 135-136.
- 14 *Ibid.*, p. 140.
- 15 Il-kors ta' studju, formazzjoni u talb fis-Seminarju kien jieħu seba' snin li jinqasmu fi tnejn. Fl-ewwel tliet snin, flimkien mal-Filosofija, kien jitkompla l-istudju tal-lingwi (Ingliz, Taljan, Latin u Malti flimkien mal-Grieg u l-Ebrajk). Fl-erba' snin tat-Teoloġija, mal-Morali u d-Dommatika, kien isir ukoll l-istudju tal-Iskrittura u tad-Dritt Kanoniku. Fl-ewwel sena tal-Filosofija s-seminaristi kienu jieħdu s-suttana. Fuq is-suttana kienet tintlibes faxxa hamra mdawwra mal-qadd, b' pellegrina sewda bi tberfla lewn il-porpra fuq l-ispalla u fir-ras kien jintlibes kappell iswed. Qabel jibdeu it-Teoloġija kienu jieħdu t-tonsuru u jsiru kjeriċi. Wara l-ewwel sena tat-Teoloġija kienu jinghataw l-Ordinijiet Minuri tal-Ostjarjat u tal-Letterat u wara t-tieni sena l-Ordinijiet Minuri tal-Eżorċistat u l-Akkolitat. Wara t-tielet sena kienu jieħdu s-Suddjakonat u jibdeu iservu fil-quddies kantat bħala suddjani, lebsin tunicella pariġġ dik tad-djanku. Il-post tagħhom kien ikun hdejn iċ-ċelebrant fuq in-naha l-oħra tad-Djanku.
- 16 Arkivju Kurja Episkopali, Ghawdex, *Libro delle Sacre Ordinanze 1906-1985*, Vol. 2 (mhux pagnat). F'dik l-ordinazzjoni kienu b'kollox erba' djanki li saru saċerdoti. It-tlieta l-oħra kienu: Dun Ġużeppi Aquilina mis-Siġġiewi, Dun Bartilmew Borg mill-Gharghur u Dun Salv Camilleri minn Haż-Zabbar. (Calleja, J., *Ordinazzjonijiet Saċerdotali [1800 – 2000]*, Malta 2001, p. 52)
- 17 Hawn forsi jidher stramb il-fatt li saċerdot, għalkemm inkardinat fid-Djoċesi ta' Malta, ġie ordnat fi djoċesi oħra u mill-isqof ta' dik id-djoċesi. Tajjeb għalhekk jinghad li fis-snin 1941-1943, kemm-il darba ġara li ordinazzjonijiet ta' kjeriċi Maltin saru fil-Katidral t'Ghawdex mill-Isqof Mikiel Gonzi, dak iż-żmien Isqof t'Ghawdex, u minn Ottubru 1943 koadjutur tal-Arċisqof Caruana. Hu fatt magħruf li saħhet Mons. Caruana kienet marret lura hafna, u ma kienx jista' jmexxi funzjonijiet twal, bħalma huwa l-Ordinazzjonijiet. Hija wkoll realtà magħrufa li Mons. Gonzi kellu mohhu Malta għax kellu xewqa kbira li



jsir isqof hemm. Kien hu wkoll li ha hsieb il-Konċilju Reġjonali li sehh f'Malta fl-1935.

18 Taghrif miġjub mis-santa tal-*Prima Messa*. Mons. Frendo nnifsu kien jirrakkonta li missieru ma xtaqtx li ibnu, saċerdot novell, jitwassal fir-rahal riekeb fuq bagħal. Għalhekk, fi triqithom mill-Marfa lejn Hal Qormi, meta waslu hdejn il-knisja ta' San Pawl, fil-wied ta' Birkirkara, missieru kera karrozzin li wassalhom sad-dar.

19 Parroċċa San Ġorġ, Hal Qormi, *Liber Defunctorum*, Vol. L, p. 314. Wara li, l-ghada ta' mewtu, sarlu funeral fil-knisja parrokkjali ta' San Ġorġ, gie midfun fiċ-Ċimiterju ta' Santa Marija Addolorata fil-qabar numru 11 li jinsab f' Diviżjoni Lvant, Sezżjoni V, Kompartment B. (Arkivju Ċimiterju Santa Marija Addolorata)

20 *Lehen is-Sewwa*, 2 ta' April 1952, p. 5.

21 *Lehen is-Sewwa*, 10 ta' Mejju 1952, p. 5.

22 Fil-pussess kienet hadet sehem il-Banda *La Stella* tal-Gudja li, taht id-direzzjoni tas-Surmast Angelo Pace, akkumpanjat bid-daqq ta' marċi ferrieħa lill-kappillan il-gdid mill-pjazza prinċipali tar-rahal sar-residenza tieghu. (*Times of Malta*, 7 ta' Gunju 1952, p. 7)

23 Gravina, M., "Il-Kappillani u l-Arċiprietri tal-Parroċċa tal-Gudja fl-Aħħar Mitt Sena," f'Portelli, B. (ed.), *Omm ta' Bosta Wlied* 2, 2018, p. 107-109.

24 Magħruf fost il-Qriema għall-qalb hanina u karitattiva li kellu, Mons. Anton Vella miet fil-15 ta' Jannar 1960.

25 Sal-1955, meta kienet tivvaka sedja ta' arċipriet jew kappillan, kien jinħareg invit, għal dawk il-qassisin li xtaqu jikkonkorru, biex jagħtu isimhom lill-Kanċellerija jew lis-Segretarju tal-Kurja. Dawn kienu jiġu eżaminati wiehed wiehed u kien f'idejn il-Arċisqof biex jiddeċiedi min minnhom jintgħazel. Fil-każ li ma kien jikkonkorri hadd, l-ghażla kienet f'idejn il-Arċisqof. (Hajr lil Mons. Philip Calleja għal dan it-tagħrif)

26 Għalkemm seta' kien hemm oħrajn, jista' jingħad fiċ-ċert li Dun Gerard kien ir-raba' Qormi li sar ragħaj spiritwali f'rahal twelidu. It-tlieta l-oħra kienu Dun Gwann Muscat (1680-1695), Dun Pietru Pawl Psaila (1815-1821) u Dun Manwel Pace (1888-1917). Is-successur ta' Frendo kien Dun Pawl Attard (1978-1981) li kien ukoll imwieled Hal Qormi.

27 Permezz ta' avvizi, thabbar li għalkemm ma kinux inħarġu inviti, kulhadd kien mistieden kemm għall-funzjoni tal-pussess kif ukoll għall-*At Home* fis-27, 28, 29 u 30 tax-xahar mill-4.30 pm 'l quddiem. (*Lehen is-Sewwa*, 26 ta' Novembru 1955, p. 4) Il-Banda *San Ġorġ M.* ta' Hal Qormi, hadet ukoll sehem u, taht id-direzzjoni tas-Surmast Anton Muscat Azzopardi, ferrhet lil dawk preżenti bid-daqq ta' marċi ferrieħa.

28 Dawn il-vari kollha kienu xogħol ta' Salvatore Bruno minn Bari. Sfortunatament, maż-żmien, ix-xogħol ta' Bruno beda jitmermer u nħass il-bżonn ta' tibdil fil-vari li għamel. B'xorti tajba, dan id-destin ma messx liċ-Ċena filwaqt li dik tad-Depożizzjoni sarilha restawr estensiv. L-oħrajn ġew mibdula.

29 Jingħad li l-ewwel wiehed li hareġ b'dan il-hsieb ta' persunaġġi bibliċi kien il-Baruni de Piro Gourgion li kien inkarigat mill-purċissjoni tal-Ġimgha l-Kbira tar-Rabat, Malta. Fil-fatt, il-persunaġġi ta' Guzeppi minn Arimatea u Nikodemu f'din il-purċissjoni jmorru lura għal madwar is-sena 1900. (Grima, J. F., "F'Hal Qormi," f'*Il-Purċissjonijiet tal-Ġimgha l-Kbira f'Malta u Għawdex*, 1992, p. 119)

30 Dwar l-ghozza li kellu l-Arċipriet Frendo lejn il-Ġimgha l-Kbira, tajjeb wiehed jara wkoll il-poeżija 'Il-Festa ta' Dun Ġerald' f'Saliba J., *Citta Pinto u Niesha*, Malta, 2018.

31 Fl-1979 kien twaqfaq Kumitat tal-Ġimgha l-Kbira li kompla jahdem fuq l-istess linji u ha hsieb ukoll ir-restawr u l-bdil tal-vari kif diġà nħad. (Bonnici, B., *Il-Ġimgha l-Kbira f'Malta*, Malta, 1998, p. 125)

32 Fil-Knisja Arċipretali ta' San Ġorġ, Hal Qormi, sar ir-rit funebri fejn il-katavru tbierek qabel ma ttehed fuq l-isपालेज्ज għad-difna fiċ-Ċimiterju Kristu RXoxT tal-parroċċa ta' San Ġorġ, Hal Qormi fil-qabar numru 6, sezżjoni A. Aktar tard, il-fdalijiet tieghu ġew trasportati għall-qabar numru 2, sezżjoni A. (Għal aktar tagħrif dwar Dun Karm Frendo ara: Balzia, M. "Dun Karm Frendo: Fl-okkażjoni tal-25 sena mill-mewt tieghu," f'*Birzebbuga: Lehen il-Parroċċa San Pietru fil-Kiajjen*, Festa 2005 u Bianchi, Ġ., "Fl-okkażjoni tal-25 sena mill-mewt ta' Dun Karm Frendo," f'*Għaqda Mużikali San Ġorġ Martri*, Festa 2005)

33 Arkivju Kurja Arċiveskovili, Malta, *Canonici Cattidrali 1963-1987*, Vol. 19, no. 41.

34 Social and Personal: Obituary, *The Sunday Times*, 25 ta' Diċembru 1994, p. 55.

35 Parroċċa San Ġorġ, Hal Qormi, *Liber Defunctorum*, Vol. A2, p. 206.

36 *Gazzetta tal-Gvern*, 1 ta' Frar 2005, p. 837.

Fil-qalbna ta' qlubna hemm għanja,

moħbija ġo fina l-Qormin:

Hu sebħek San Ġorġ li jhennina,

Hu ġmielek, li jżommna msahħrin